

## TRIBUNAL INDUSTRIJALI

DEĊIŻJONI NUMRU 2348  
Chairperson: Avv. Charmaine Cristiano Grech

Każ Numru: 3054/CCG

Fil-Kwistjoni tax-Xogħol  
Bejn  
Fiona Spiteri  
U  
Oxford House Limited

Illum 22 ta' Jannar 2015

Dan il-każ gie riferut lit-Tribunal Industrijali permezz ta' rikors dwar allegat diskriminazzjoni. Ai termini tal-Artikolu 78(1) ta' Kap. 452 ma kienx possibli li l-każ jinstema' u jinqata' kif inhu stipulat fl-Att.

### Preliminari:

L-esponenti kienet taħdem ma' Oxford House Limited fix-*showroom* tal-Imrieħel f'Notabile Road sa mit-18 ta' Mejju 2009, bħala *sales representative* fil-*'Kitchens Department'* fuq bazi full time, b'terminu indeterminat. Fl-14 ta' Lulju 2012, mingħajr ebda raġuni valida u plawsibbli, il-*managing director*, Marco Galea, sejjah lil esponenti fl-uffiċċju tiegħu u infurmaha li kien qiegħed ikeċċieha għax fi kliemu "il-karattru tiegħek mhux kompatibbli ma' tiegħi". Ir-rikorrenti kkontendiet illi tali raġuni żgur ma hix bazi legali jew fattwali u li tali terminazzjoni ngusta ma hija sopportata minn ebda incident jew prova fattibbli, tant illi l-esponenti qatt ma kienet qalgħet ebda tip ta' *'warning'* fi tliet (3) snin u xahrejn li kienet ilha taħdem għas-soċjeta'. L-isfond veritier ta' dan il-każ ta' tkeċċija ingusta huwa illi Fiona Spiteri kienet inqabdet tqila lejn l-aħħar jiem ta' Mejju 2012 waqt li kienet għadha fl-impjeg ma' Oxford House Ltd u tali fatt deher li ser ikun ta' *'inkonvenjent'* għal Marco Galea/ is-soċjeta' konvenuta, kif ikkonfermat bl-aġir ta' Marco Galea meta gie nfurmat bit-tqala ta' Fiona Spiteri. Marco Galea ma tterminax l-impjeg ta' Fiona Spiteri malli gie a konnoxjenxa tat-tqala, iżda ftit jiem wara illi Fiona Spiteri sfortunatament korriet u tilfet it-tarbija u rritornat għax-xogħol.

Ir-rikorrenti għaldaqstant sostniet illi l-fatti juri biċ-ċar li saret diskriminazzjoni, manifestament kontra l-esponenti minħabba l-fatt li kienet tqila u cioe, il-fatt li hija xtaqet tiffirma familja, kif wara kollox għandu id-dritt li jagħmel kull individwu u kull haddiem, mingħajr ma jiġi trattat b'mod differenti jew saħansitra jitlef il-post tax-xogħol tiegħu minħabba l-maternita'.

Oxford House Limited ipprezentat risposta u dikjarazzjoni tal-każ fejn qalet illi huwa minnu li r-rikorrenti Fiona Spiteri giet ingaġġata sabiex taħdem bħala *Sales Representative* fid-Dipartiment tal-Kċejjen tas-soċjeta' esponenti intimata iżda l-ewwel ma giet impjegata kien fuq kuntratt definit ta' sena. F'din is-sena is-soċjeta'

intimata ma kinitx kuntenta bil-*performance* u l-atteggjament tagħha tant li l-intenzjoni tas-socjeta' intimata kienet li twaqqafha hekk kif jasal għeluq is-sena. Fost l-atteggjamenti negattivi u problematiċi li uriet kien dak fir-rigward tat-teħid tal-*leave*. Infatti l-*leave* kienet tkun trid tiehdu meta trid hi u mhux skont l-esiġenzi tal-kumpannija. Il-kumpannija minhabba esiġenzi tas-suq għandha *policies* stretti hafna dwar il-*leave* u normalment fil-bidu tas-sena tfassal *leave plan* sabiex dan jiġi segwit. Izda Fiona Spiteri ma kinitx thossha marbuta ma' dan il-*leave plan* u dejjem tara kif taqla' argument meta jkun jidrilha li trid tiehu l-*leave*. F'għeluq is-sena, id-Direttur Maniġerjali tas-socjeta' esponenti għajtilha fl-uffiċju u qalilha li meta wiehed jara dak kollu li ġara tul is-sena hija ma kinitx tiffitja fis-sistema ta' kif kienet tiġi ġestita l-kumpannija. L-impjegata talbet lid-Direttur Maniġerjali Marco Galea sabiex jirrikunsidra din id-deċiżjoni u wegħditu li kienet sejra tikkoncentra aktar fuq ix-xogħol. Qaltu ukoll li kienet f'relazzjoni stabbli u li riedet tizzewweġ u tibni familja. Hija irnexxielha tikkonvinċi lil Marco Galea u eventwalment giet impjegata taht terminu indefinit. Fil-bidu Fiona Spiteri zammet mal-wegħda tagħha u bdiet taħdem tajjeb tant li l-kumpannija esponenti kienet baġhtitha l-Ġermanja għal taħriġ konness mal-*marketing* u bejgħ ta' kċejjen. Wara xi sena li kienet marret għall-kors ta' taħriġ, l-attitudni ta' Fiona Spiteri reġgħet inbidlet għall-agħar. Jidher ukoll li fil-frattemp nibtu xi problemi personali li kien evidenti hafna li bdiet iġġorrhom magħha fuq il-post tax-xogħol. Kienet il-hin kollu mgħedija titkellem dwar il-hajja personali tagħha ma' shabha l-haddiema u barra li titele minn xogħolha kienet ittellef lil oħrajn minn xogħolhom. Dan ma kienx xi każ izolat, kienet Prattika u użanza kostanti. Wara li korriet, l-atteggjament ta' Fiona ggrava hafna għall-agħar. Kien ikollha burdati ħziena u kienet tkun diffiċli u inkontrollabbli. Kemm Joanne l-PA ta' Marco Galea u kemm Marika Galea li kienet taħdem fl-istess dipartiment kienu jissuggerulha li tiehu s-*sick leave*. Hi kienet twieġeb li toqgħod id-dar hu aghar għaliha. It-tqala ta' Fiona Spiteri ma ħolqot l-ebda problema għall-kumpannija li kienet giet rinfaccata qabel b'sitwazzjonijiet ta' tqala fejn l-impjegati hadu il-*maternity leave* tagħhom u rritornaw għax-xogħol. Kien wara r-ritorn tagħha li x-xogħol tagħha gie tterminat u dan għar-raġunijiet fuq indikati. Il-kumpannija sostniet illi għalhekk fiċ-ċirkostanzi partikolari tal-każ l-akkuza ta' diskriminazzjoni barra li hija kapzjuza u bhala tali insostenibbli għall-aħħar hija wahda totalment u assolutament fiergħa u mingħajr bazi fattwali u wisq aktar legali.

#### Xhieda fil-Qosor:

Ir-rikorrenti xehdet li kienet bdiet taħdem mal-Oxford House f'Mejju tat-2009 sa Lulju tat-2012 u l-Manager tagħha kienu Marco Galea u d-Direttur John Galea. Xogħolha kien ta' *salesperson* fil-*Kitchen Department*. Fl-ewwel sena Marco Galea waqqfha mix-xogħol għax għadha zghira għal dan ix-xogħol pero wara rega' għajtilha u qalilha li ser izommha. Kompliet taħdem normali fl-istess xogħol u kienet siefret il-Ġermanja fuq kors fuq il-kċejjen mal-kumpannija. Hija qalet li bhala performance tagħna kien hemm hafna li kienu jghidu li hi l-ahjar wahda fuq xogħolha u li hi l-aktar wahda li tbiegħ u li xogħolha dejjem għamlitu sew. Hi xehdet li qatt ma kienet tidhol tard u dejjem titlaq fil-hin tagħha. Ir-rikorrenti caħdet l-allegazzjonijiet kollha li għamlet il-kumpannija fil-konfront tal-allegat atteggjament hazin tagħha. Dwar it-tqala tagħha hija xehdet li meta ħarġet tqila, għall-ewwel ma kinitx qalet. Pero' saret taf li qed jordnaw l-uniformijiet kienet qalet lis-segretarja ta' Marco Galea, Joanne Zammit li hija tqila u qaltilha biex l-uniformi thallihelha ftit jew tiġi bil-hwejjeg normali. Ir-rikorrenti qalet li timmagina li Joanne marret qalet lil Marco li kienet tqila.

Sfortunatament hi kellha *miscarriage* u reġghet dahlet lura għax-xogħol wara *six days sick leave*. Meta dahlet lura, Marco Galea għajtilha fl-uffiċju tiegħu u qalilha jiddispijaci ni din mhux ġimgħa għalik – kellek ġimgħa kerha li kellek il-*miscarriage* u ġimgħa kerha li ha jwaqqfha mix-xogħol. Hi staqsietu x'inhi r-raġuni u qalilha li l-karattru tagħha mhux kompatibbli ma' tiegħu. Hi hasset li din kienet skuża għax hi dejjem għamlet xogħolha. Hi qalet li taħseb li kieku ried ikeċċiha jew kieku għamlet xi żball qabel kien jagħtiha *warnings* kif jagħmlu lil kulhadd.

Joanne Zammit xehdet li hi u r-rikorrenti kienu kollegi u ħbieb. Kienu jittkellmu u jgħidu imma ġieli iġġiedlu u kellhom xi jgħidu. L-aħħar battibekk li kellhom kien meta dahlet tkellem lil Marco. Wara li kienet rranġat l-affarijiet ma' xi hadd ieħor fil-kumpannija u x-xhud kienet ser issiefer, qabdet u dahlet għand Marco Galea mentri normalment thalli l-files magħha u ma tehodhomx lilu. Ix-xhud qalet li r-rikorrenti applikat għal tliet ġimgħat *leave* waqt żmien li kienu *stop leave*. Wara ħafna battibekki dan il-leave ġie approvat. Minhabba li kienet ser issiefer ix-xhud riedet tagħtih *hand over* għaliex hija l-assistentta tiegħu u kellha ħafna affarijiet *pending*. Kif ir-rikorrenti ħarġet eżatt minn hdejh qaltilha “*dejjem tiegħi tgħaddi*”. Hi weġbitha lura u lletikaw. Ix-xhud qalet li r-rikorrenti kienet qaltilha “*ma nitfakx it-taraġ għax għax*”. Ix-xhud qalet li qabel is-seduta hi u Marco Galea daru l-verżjoni. Hi kkonfermat illi kienet taf li r-rikorrenti kienet tqila. Ix-xhud ma ftakritx jekk tkellmux dak il-ħin jew xi jumejn wara pero' tkellmu wkoll x'ser jigri u ma jigrix. Hi qalet lir-rikorrenti illi taħseb li anki *part-time* iżommha f'każ li ma tkunx trid taħdem *full-time*. Meta marret tkellem lil Marco Galea dwar l-uniformi qaltli li Fiona kienet tqila. Hi ma ftakritx x'qal eżatt Marco Galea pero' tiftakar li ma kien xejn fin-negattiv. Qal l-istess affarijiet li kienet qalet hija, li eventwalment fil-każ naraw kif tista' taħdem *part-time*, anke filgħaxijiet. Ix-xhud qalet li lil Fiona qaltilha biex ma “*toqgħodx tikkonfondi, nies pregnant kien hemm*”. A case in point kienet ix-xhud stess li kienet tqila fiż-żmien tas-seduta u qalet li hija ser tibqa' taħdem u anke xtrawlha laptop biex taħdem mid-dar. Ix-xhud qalet li Marco Galea dejjem jitratta lil kulhadd l-istess. Hi qalet li Marco Galea huwa persuna li għandu ħafna x'jagħmel, anzjuż ħafna, pero' minn hemm u minn hawn f'konversazzjoni miegħu hi dejjem kienet tasal u kienet fil-fatt ilha erbatax-il sena taħdem miegħu. Hi qatt ma rat haddiema johorġu jibku mingħandu u taħseb lanqas lil Fiona qatt ma ratha ħierġa tibki minn hemm. Meta jiġu mpjegati n-nies, id-dokumentazzjoni bħall-contract of employments hi kienet tipproċessahom imbagħad jiffirmahom Marco Galea. Il-karti tal-ETC ta' Fiona Spiteri saru imma kopja tal-kuntratt lilha ma ingħatax imma nġhatat kopja lid-Dipartiment. Sa fejn taf ix-xhud, l-importanti l-kuntratt tal-ETC, li persuna tidher impjegat mal-kumpannija għax dak huwa l-*contract of employment*. Fl-erbatax-il sena li x-xhud ilha fil-kumpannija nies *pregnant* kien hemm, u meta spicċaw il-*pregnancy leave* reġgħu dahlu lura. Kien hemm tnejn żgħur, u issa kien hemm ix-xhud stess. Hi qalet li malli kienet fir-raba' xahar tat-tqalha organizzawliha laptop biex tkun tista' taħdem mid-dar. Ix-xhud qalet li l-maġġoranza tan-nies li hemm jaħdmu magħhom, tista' tgħid tliet kwarti, huma kollha antiki u jaqbzu s-sitt snin. Hemm nies ġodda għax ovojament kibru u għandhom bżonn iktar għajjnuna. Ix-xhud ikkonfermat l-allegazzjonijiet li għamlet il-kumpannija fir-risposta tagħha fejn jidhol l-ateġġjament tar-rikorrenti. Hi qalet li kien jidhrilha li ħarġu *verbal warnings* pero' *written warnings* ma kienx hemm. Ir-raġuni li l-kumpannija ma toħroġx *warnings* hi għax tibqa' tagħti *ċ-chances*.

Marica Galea, il-Manager ta' Fiona Spiteri xehdet li Fiona kienet bniedma problematika. Skont il-burdata li tqum filgħodu. Qalet li jekk tikkorreġiha ma

toqghodx għal li tikkorreġieha għax tippretendi li ma tikkorreġiex. Ix-xhud qalet li hi u Marco Galea, r-raġel tagħha tkellmu qabel is-seduta. Ftehm u li ser jgħidu l-verita' li jhossu huma. Meta Fiona waqfet mix-xogħol hi spiċċat wehidha u kellha ddaħhal in-nies. Hi qalet li ġieli rat battibekki bejn Fiona u haddiehor. Ix-xhud qalet li kienu ngħataw diversi *warnings* verbali lil Fiona. Anki hi ġieli qaltilha biex toqghod naqra lura xi tgħid u kif tirrispondi.

Kyvin Sant xehed li hu kien jaħdem ma' Oxford House mit-2006 sa Marzu 2013. Lil Fiona Spiteri kien jafha, ex-kollegi u sar jafha fuq il-post tax-xogħol. Hu xehed li hija persuna normali, ferrieha u għandha karattru tajjeb għas-sales speċjalment. *Outgoing, bubbly* u kumplimentuża. Ix-xhud qal li Marco Galea hu dittatur, sempliciment persuna aggressiva, persuna li kif tkellimha għat-tieni darba turtha ruhha, *moody* ħafna u lilu kien qallu li ħa jkissirli sigġu fuq rasu. Qallu ukoll fuq it-telephone li jekk il-kollega ta' maġenbu, Nicholetta Muscat, se terġa' tmur thabbatlu l-bieb dakinhar stess, ħa jifqalha wiċċha. Kollega oħra, lil Maria St. John, qal li ħa jwaddbilha l-mobile u jkissrilha wiċċha bil-mobile. Dwar il-*leave* ix-xhud qal li Marco Galea kien jippjanawh fil-bidu tas-sena u varjazzjonijiet ma jstax ikun hemm. Ix-xhud qal li hu qatt ma ingħata kuntratt bil-kundizzjonijiet tal-impjeg; *engagement form* tal-ETC biss. Ix-xhud qal li kien hemm min qal illi biex johroġ *pregnant* irid ikun jaf Marco Galea biex ikunu jistgħu jippjanaw ix-xogħlijiet tagħhom. Meta xi hadd kien jinqabad *pregnant*, kienet tinholoq problema biex jirriplejsjaw in-nies peress li huma kienu jaħdmu tnejn flimkien.

Marco Galea xehed li huwa l-Managing Director ta' Oxford House. Xogħolu hu li jħares lejn l-andament tan-negozju prinċipalment. Għandu nies appuntati speċifikament f'kull dipartiment tal-kumpannija biex johdulu hsieb kemm l-istaff kif ukoll l-andament tad-dipartimenti. Jirrapportaw għandu u jiltaqgħu anke darbtejn fix-xahar biex jiddiskutu. Il-kumpannija timpjega 47 persuna u l-medja li l-impjegati jagħmlu magħhom hi ta' hmistax il-sena. Fiona Spiteri giet impjegata l-ewwel darba fit-18 ta' Mejju 2009 bħala *Sales Representative* ġewwa l-*Kitchens Department*. L-interview kien għamilulha hu. Kien kuntratt definit ta' sena u t-termini tal-impjegati kienu in-*normal showroom hours*, imbagħad daħħlu s-sistema ta' *shifts*. Hu qal li fl-opinjoni tiegħu Fiona fl-ewwel sena kienet turi ċertu mmaturita' filfatt f'għeluq is-sena kienet ittiedet id-deċiżjoni li jwaqqfuha mill-impjegati tagħha wara l-kuntratt. Meta kien indirizza l-problema kien infurmaha bid-deċiżjoni. Wara li kellimha avvicinah Joanne u Marica u qalulu li Fiona qed tibki għax dahlet f'*commitment* ta' post, qed tassigurah li tixtieq tisserja u tiegħu x-xogħol iktar bis-serjeta'. Hu għajjat lil Fiona u qalilha li jekk hi tixtieq tisserja f'xogħolha, m'għandu l-ebda diffikulta' li jzommha u jgeddilha l-kuntratt. Fil-fatt impjegajaha b'mod indefinit u mhux b'mod definit. Flimkien ma' Marica kienu ddecidew li tmur tagħmel *training* il-Ġermanja għand is-*supplier* tagħhom. Fiona kienet hadet pjaċir ħafna u kienu marru tajjeb ħafna hi u Marica l-Ġermanja. Marco Galea qal li Fiona ma kinitx tifhem il-kuncett illi jekk tixtieq il-*leave* għandha tirrikorri lejn shabha u tikkoordina mal-Manager tad-Dipartiment biex ma tikkrejax problema fuq ix-xogħol. Dik kienet is-sitwazzjoni prinċipali u l-problema li baqgħet tikber. Il-*Leave Plan* kienu ilhom jagħmluha snin twal qabel ma dahlet Fiona fil-kumpannija u hemm ukoll *stop leave* period minn nofs Ġunju sa nofs Awissu minħabba l-esiġenzi tax-xogħol. Marco Galea xehed dwar xi problemi ta' attitudni ma' klijenti u dwar il-hin li kellha Fiona Spiteri. Hu qal li ma keċċiex lil Fiona għax ħarġet *pregnant* u fil-fatt meta giet imwaqqfa mill-impjegati tagħha ma kinitx *pregnant*. Huwa waqqafha għax li Fiona kienet marret tgħajjat li ma

rèvevietx il-paga għax kienet bis-*sick leave* skondtha. Kienu għaddejjin minn perjodu diffiċli hafna fil-konfront tagħha. Il-*performance* tagħha dak iż-żmien ma kienx aċċettabbli imma hu pprova jifhem is-sitwazzjoni li kienet għaddejja minnha hi. Ir-raġuni għalfejn Fiona giet imwaqqfa mill-impjegat kien minhabba dixxiplina. Ix-xhud qal li b'mod dixxiplinarju, hu seta' lanqas inhallasha notice; seta' jwaqqafha mill-impjegat, pero' għajtilha u ftehm u żgur li ma semmielha l-ebda sitwazzjoni fejn qalilha li "*l-karattru tiegħi mhux kompatibbli ma' tiegħek*". Ix-xhud qal li jekk gie interpretat hażin jiddispijaċih, pero' hu qalilha li kienet qed tohloq *aggravations* wiehed wara l-iehor. Marco Galea xehed li kellhom varji impjegati magħhom li kienu *pregnant*. Is-sitwazzjoni li jkollok nisa *pregnant* jekk thaddem lin-nisa hija xi haġa *taken into consideration* u hija ovvja li ha sseħħ. L-atteggjament tiegħu huwa normali, fis-sens illi jekk għandek mara *pregnant*, ha tehodlok il-*maternity leave* u ser tigi lura għax-xogħol. Ix-xhud qal li ma setax jaċċetta li jinholoq diżgwi fuq l-inqas haġa. Fiona bdiet tohloq diżgwi anki fil-konfront ta' kollegi u ma stajniex nibqgħu nahdmu b'dak il-mod. Fl-opinjoni tiegħu tawha biżżejjed *chances*.

Fir-rigward tal-allegazzjonijiet li għamel Kyvin Sant ix-xhud qal li dan spiċċa minn magħhom wara seba' snin b'agreement għax kien hemm sitwazzjoni li nqalgħat mic-Chairman tal-kumpannija, mhux miegħu personali. Kyvin Sant kellu reazzjoni fil-konfront tax-xhud imma mhux f'wiċċu. Esprima ruħu li ma jaħmlux u mhux ha jagħti kasu iżjed. Ix-xhud għajjatlu biex jiġi jgħidlu x'għara u lil Kyvin qallu "*isma jekk inti għandek dan il-feeling lejja u thoss li m'intix komdu fl-impjegat tiegħek nahseb li ahjar nilhqu agreement*". Fil-fatt hadu b'idejn xulxin dakinhar u ftehemu li jagħmel tmien ġimgħat notice u wara n-notice jispiċċa. Kien hemm agreement li l-aħħar ġurnata ta' mpjegat tiegħu jekk jiftakar sew kienet is-16 ta' Marzu. Ix-xhud kien imsiefer u mar fuq il-kollegi tiegħu u qalilhom "*narakom nhar it-Tnejn*". Dawn irreferew għandu u x-xhud bagħtlu e-mail jgħidlu "*isma Kyvin nahseb li għandek żball. Nhar it-Tnejn l-impjegat tiegħek ikun spiċċa s-Sibt, Saturday 16<sup>th</sup> u jekk jogħġbok narak wara li niġi mis-safar biex ngħaddilek l-FS3, ngħaddilek l-aħħar paga etc*". Marco Galea xehed li s'issa qatt ma kellu każi quddiem it-Tribunal kontra l-kumpannija. Ix-xhud ċaħad l-allegazzjonijiet li saru minn Kyvin Sant. Ix-xhud ippreżenta dokumenti li jikkonsistu f'ittra formali fejn informa lil Fiona Spiteri li minhabba raġunijiet ta' revazzjoni waqt il-ħin tax-xogħol, qed tigi tterminata fit-tali data kif jgħid id-dokument, u dokumenti konsistenti f'leave plans. lista tal-ETC tal-impjegati kollha datata 17 ta' Frar 2014 fejn tindika l-ammont ta' impjegati jahdmu magħhom kif ukoll l-*engagement date* li fl-opinjoni tiegħu tindika l-*long term relationship* li għandhom mal-ħaddiema għax hemm ukoll ħaddiema ġodda għax il-kumpannija qed tikber sena wara sena. Ix-xhud ippreżenta ukoll lista shiħa ġġenerata mill-payroll tagħna awtomatika elettronika tal-*vacation leave* u *sick leave*, kif ukoll tal-*overtime* li thallas kemm lir-rikorrenti kif ukoll lil Kyvin Sant. Ġew ippreżentati dokumenti oħra li huma s-sistema manwali fejn għal kull sena għandhom *planner* u manwalment hemm persuna tiegħu hsiebhom biex tikteb il-ħaddiema li jkunu *sick* u li jkunu *leave*. Ix-xhud ippreżenta ukoll il-punchcards ta' Fiona min-19th June 2010 sal-aħħar ġurnata.

In kontro ezami r-rikorrenti qalet li giet diskriminata meta Marco Galea uza kliem vulgari sabiex jirreferi għall-fatt li hija kienet tqila ma' Joanne. Giet diskriminata wkoll fuq il-mod kif kien jimxi magħha meta kienet *pregnant* imbagħad meta wara li kienet korriet u dahlet ix-xogħol u kienet tibki u minflok ipprova jgħinha, qalilha din mhux il-ġimgħa tiegħek għax int tlift il-baby u tlift ix-xogħol. Meta gie tterminat ix-xogħol tiegħha ma kinitx għadha *pregnant*. Kienet għamlet *one week sick leave* wara l-*miscarriage* u mbagħad dahlet għax-xogħol u qalilha b'din id-deċiżjoni. Apparti li

kien qalilha li "*il-karattru tiegħi mhux kompatibbli ma' tiegħek*" qalilha wkoll "*ma nafx x'ser insiblek raġuni oħra*" u "*it's not your week*". Ċaħdet illi qatt ingħatat xi *verbal warnings*.

### Sintezi tat-Trattazzjoni Finali:

Il-konsulent legali tal-kumpannija qal illi l-baži tal-azzjoni u l-kawżali li fuqhom tinsab ibbazata t-talba mressqa mir-rikorrenti jirrigwardaw allegat att ta' diskriminazzjoni minħabba maternita fil-konfront tagħha. Il-kawżali tad-domanda hija dik li hemm espressa fiċ-ċitazzjoni tat-talba u ma tistax tiġi mibdula u mhux leċitu li l-kawża tiġi maqtugħa fuq kawżali differenti minn dak espress fiċ-ċitazzjoni. Tenut kont ta' dan l-element fundamentali u essenzjali, għandu jirriżulta ċar u ovvju lit-Tribunal li l-allegata diskriminazzjoni ma setgħet qatt tkun il-kawża tat-tqala għax fil-mument li seħħet it-terminazzjoni, tqala ma kienx hemm. Skont il-kumpannija r-rikorrenti lanqas ma pprovat jew setgħet tipprova li seħħ allegat trattament diskriminatorju fil-konfront tagħha billi hija giet trattata anqas favorevolment milli giet trattata persuna oħra f'sitwazzjoni komparabbli.

Il-konsulent legali tar-rikorrenti qal illi r-rikorrenti fetħet dawn il-proċeduri fuq baži ta' tkeċċija ngusta u diskriminazzjoni kontriha u attegjament li seta' jkun diskriminatorju. Hu saħaq illi r-rikorrenti kienet tqila u sfortunatament f'ċertu punt tilfet it-tarbija. F'ċertu punt fil-passat hija kienet tqila u minħabba dak il-fatt li mbagħad gie a konoxxenza tal-employer tagħha, hi tkeċċiet. Hu qal li fl-ebda punt ma qalu illi tkeċċiet waqt li kienet tqila, *during her pregnancy* imma huma qalu li *she was dismissed because she was pregnant*. Ma kienx żball meta kitbu t-talba illi hija tkeċċiet minħabba l-fatt illi l-employer tagħha sar jaf li kienet tqila u wriet li tixtieq u trid tippjana familja. Ir-rikorrenti ma gietx imkeċċija għax kienet tqila u tkeċċiet waqt li kienet tqila, imma a baži tal-fatt illi din f'hin minnhom inqabdet tqila, uriet ix-xewqa li tiffirma familja u fil-mument opportun, f'it jem wara l-*miscarriage* hi giet imkeċċija.

Il-kumpannija in replika qalet li skont huma potenzjalment kull mara fid-dinja tista' tkun tqila, potenzjalment hekk hu, stat ta' fatt, stat ta' natura. Allura kieku employer ma jimpjegax nisa u juri li ma jridx jimpjega nisa u jimpjega rġiel għax potenzjalment in-nisa jistgħu jisfaw tqal u allura jkollu jhallas. F'sitwazzjoni bħal din il-liġi għandha l-protezzjoni tagħha u f'dan il-każ ċertament li mhux hekk u ma giex pruvat għax l-Oxford House għandha biżibbilju mpjegati li huma nisa.

### Konsiderazzjonijiet

It-Tribunal wara li sema' x-xhieda u ra d-dokumenti pprezentati mill-partijiet għamel il-kunsiderazzjonijiet tiegħu dwar dan il-każ.

Dan il-każ jikkonċerna allegat trattament diskriminatorju minħabba tqala. L-Att dwar l-Impjegati u Relazzjonijiet Industrijali (Kap. 452) jiddefinixxi trattament diskriminatorju bħala "*kull distinzjoni, esklużjoni jew restrizzjoni li ma tkunx ġustifikabbli f'soċjetà demokratika inkluża diskriminazzjoni fuq il-baži tal-istat konjugali, tqala, jew tqala potenzjali, sess, kulur, diżabilità, twemmin reliġjuż, opinjoni politika jew sħubija fi trade union, jew f'assoċjazzjoni ta' prinċipali;*"

Artikolu 26 tal-istess Att jgħid illi fir-rigward ta' impjegati li huma diġà fl-impieg tal-principali, hadd ma jista' jassoġġetta dawk l-impjegati jew xi klassi ta' impjegati għal trattament diskriminatorju, fir-rigward ta' kondizzjonijiet ta' impieg **jew tkeċċija** [emfazi miżjuda].

It-Tribunal jishaq illi huwa marbut bit-talba issa saret fir-rikors promotur fejn gie ddikjarat illi *"Il-fatti juri biċ-ċar li saret diskriminazzjoni, manifestament kontra l-esponenti minhabba l-fatt li kienet tqila u cioe, il-fatt li hija xtaqet tiffirma familja, kif wara kollox għandu id-dritt li jagħmel kull individwu u kull haddiem, mingħajr ma jiġi trattat b'mod differenti jew saħansitra jitlef il-post tax-xogħol tiegħu minhabba l-maternita'."*

L-avukat difensur tal-kumpannija qal li l-konsulent legali tar-rikorrenti ma jistax in limine litis jistrada l-każ lejn tkeċċija ingusta meta fir-rikors il-baži tal-kawżali hija diskriminazzjoni. Hawnhekk it-Tribunal jirreferi għal Artikolu 26 tal-Kap. 452 fejn tkeċċija bbażata fuq trattament diskriminatorju hija projbita.

Huwa fatt li ma giex kontestat illi r-rikorrenti fil-mument tat-tkeċċija tagħha ma kinitx tqila. Selwyn jirreferi għal dak li jsehhahlu 'protected period'. Ir-Regolamenti Dwar il-Harsien tal-Maternita (Impjieg) jagħti definizzjoni ta' "impjegata li għadha kemm wildet", ta' "impjegata li qed tradda" u ta' "impjegata tqila". Ghalkemm fid-definizzjoni ta' impjegata li għadha kemm wildet hemm inkluziż każ ta' twelid ta' tarbija mejta. Fl-ebda waħda minn dawn id-definizzjonijiet ma hemm referenza għal korriment.

Hekk kif jgħid Selwyn *'When her leave period ends her special protection ends, and unfavourable treatment will only be unlawful if a man would have been treated more favourably.'*

Għaldaqstant fil-mument illi r-rikorrenti giet imkeċċija hija ma kinitx taqa' taħt il-protezzjoni legali illi tingħata mara tqila jew li kienet għadha kif welldet. Għaldaqstant l-intimat ma kellux obbligu li jsegwi l-proċeduri legali li huwa obligat li jsegwi meta jkeċċi impjegata li hija tqila.

It-Tribunal pero jinnota illi fit-talba tagħha fir-rikors ir-rikorrenti irreferiet għal maternita mingħajr ma dahlet fid-dettall jekk kinitx attwali jew potenzjali. Hekk kif qal tajjeb il-konsulent legali tal-kumpannija huwa minnu illi potenzjalment kull mara tista' titqies bħala suxxettibli għal tqala potenzjali iżda fil-każ tar-rikorrenti kien ċar illi hija kellha l-intenzjoni li tibda trabbi familja.

Nonostante dan, il-kumpannija uriet illi kien hemm ċirkostanzi fejn kien hemm impjegati ohra li kienu tqal u saru arrangamenti magħhom sabiex dawn sa anke jestendu l-leave tal-maternita fuq perjodu itwal billi jaħdmu xi granet waqt l-istess leave. It-Tribunal jinnota illi l-kumpannija gabet provi suffiċjenti illi m'għandhiex problema bil-haddiema nisa li johorgu tqal u jieħdu leave għall-maternita anzi ippruvat taġevola lil dawn l-impjegati billi per eżempju tathom l-opportunita illi jaħdmu mid-dar. It-Tribunal għaldaqstant ma jarax ness bejn it-tkeċċija tar-rikorrenti u t-tqala li hija kellha jew li seta' jkollha u b'hekk ma jqisx li l-kumpannija aġixxiet b'mod diskriminatorju.

It-Tribunal ukoll jiġbed l-attenzjoni tal-kumpannija illi huwa obbligu legali tagħha illi tipprovdi kuntratt ta' impjeg lil kull impjegat tagħha irrispettivament mill-fatt ta' kemm-il darba jkun hemm bżonn ta' emendi minhabba bidla fil-ħinijiet tax-xogħol.

### **Decizjoni**

Abbażi tal-kunsiderazzjonijiet tiegħu, t-Tribunal jiddeċiedi illi r-rikorrenti ma kinitx diskriminata u għaldaqstant ma jilqax it-talba tagħha.

### **Drittijiet**

It-Tribunal jiffissa d-drittijiet ta' min assista lill-partijiet f'dan il-każ għal €93.17 kull wieħed u dan ai termini tal-provvedimenti ta' Avviż Legali Numru 48 tal-1986.

B'hekk jintemm dan il-każ.

(iffirmat)

Dr Charmaine Cristiano Grech  
Chairperson

**VERA KOPJA**

Graziella Spiteri  
Għas-Segretarju